

Il-Ħadd, 7 ta' Lulju 2019

Il-Mulej għażel tnejn u sebgħin
oħra u baġħathom tnejn tnejn
qablu f'kull belt u post
fejn kien se jmur hu ... U qalilhom:
"Qiegħed nibgħatkom
b'hal ħrief qalb l-ilpup.
Teħdux magħkom la but,
la ħorġa u lanqas qrieq,
u fit-triq issellmu lil ħadd.
Fid-dar fejn tidħlu, l-ewwel għidu:
'Is-sliem lil din id-dar.'
U jekk fiha jkun hemm
min iħobb is-sliem,
jistrieħ is-sliem tagħkom fuqu ...
fejqu l-morda li jkun hemm;
u lin-nies għidulhom:
'Is-Saltna ta' Alla waslitilkom.'"

*Mill-Evangjelju skont San Luqa,
kapitlu 10, versi 1. 3-6a. 9*

218

"Fl-imgħammadin kollha,
mill-ewwel sal-aħħar wieħed,
hemm taħdem
il-qawwa tal-Ispirtu
li tqaddes u tħeġġeġ lil dak li jkun
biex jevangelizza ...
Grazzi għall-Magħmudija li rċieva,
kull membru tal-Poplu ta' Alla
sar dixxiplu missjunarju.
Kull mgħammed, hi x'inhi
l-funzjoni tiegħu fil-Knisja
u l-grad ta' tagħlim tal-fidi tiegħu,
hu sugġett attiv
ta' evanġelizzazzjoni."

PAPA FRANĠISKU,
Eżortazzjoni Appostolika, *Evangellii Gaudium*,
nru 119 u nru 120, 24 Novembru 2013

*Nagħraf
li l-Magħmudija
tagħtini sejħa
biex inxandar
l-Evangēlju?*

*Qed immur
qablu
fil-post
fejn ikun
se jmur Hu?*

Ladarba ħasluli rasi

Mulej, iktar ma nħalli lili nnifsi
niltaqa' mal-imħabba ta' Alla
fil-Persuna tiegħek,
iktar se ssejjaħli biex inxandar l-Evangēlju.
Minkejja d-dgħufijiet u d-dnubiet tiegħi,
Inti ssejjaħli ngħaddi lill-oħrajn
xhieda sabiħa tal-imħabba feddejja ta' Alla,
ta' dak Alla li fil-qalb tiegħi naf
li l-ħajja mhix l-istess mingħajrU.
Bħala mgħammed
Inti ssejjaħli ngħaddi lill-oħrajn
dak li niskopri minnek,
dak li jgħinni ngħix,
dak li jagħtini tama.
Ħa tkun il-qawwa tal-Ispirtu li Inti tfajt fija
li thegħgigni ngħix din is-sejħa tiegħek.

It-Tnejn, 8 ta' Lulju 2019

Waħda mara,
li kienet ilha tnax-il sena sħaħ
tbat
bit-tnixxija tad-demmm,
resqet lejn Ġesù
minn wara
u messitlu t-tarf tal-libsa,
għax bejnha u bejn ruħha qalet:
"Imqar
jekk immiss il-libsa tiegħu,
infiq."
Ġesù dar, lemaħha,
u qalilha:
"Agħmel il-qalb, binti;
il-fidi tiegħek fejqitek."
U minn dak il-ħin stess
il-mara fieqet.

*Mill-Evangġelju skont San Matthew,
kapitlu 9, versi 20-22*

219

"Il-mara bit-tnixxija tad-demmm tagħmel li tagħmel bil-moħbi biex ma jaraha ħadd, għax il-kundizzjoni li kellha kienet tagħmilha mara mwarrba u mormija. Imma Ġesù ma jgħidilhiex: 'Mur 'l hemm, inti mormija!' Ma jcanfarhiex, anzi l-ħarsa tiegħu hi mimlija ħniena u ħlewwa. Hu jaf x'gara u jfittex il-laqqgħa personali magħha, dak li fl-aħħar mill-aħħar il-mara stess xtaqet. Dan ifisser li Ġesù mhux biss jilqagħha, imma jzommha b'denja ta' din il-laqqgħa hekk li jagħtiha l-kelma u l-attenzjoni tiegħu."

PAPA FRANĠISKU,
Udjenza Ġenerali, 31 Awwissu 2016

Tarf il-libsa

*Nemmen
li minn Kristu
ma toħroġx
ħlief qawwa
li tfejjaq?*

*Inqiegħed
lili nnifsi
f'qagħda
li mqar inkun
nista' mmiss
tarf il-libsa
tiegħu?*

Xi drabi, Mulej,
dnubieti nħosshom iwarrbuni minnek.
U meta nagħmel il-qalb
u nressaq lili nnifsi lej, k,
nagħmel hekk beżgħan,
għad li naf
li Inti ma tbeżżax lil min jemmen fik;
għad li naf li għalih
għandek biss kliem ta' kuraġġ u ta' fejqan.
Bħall-mara bit-tnixxija tad-demmm,
ħallini, għal issa, immisslek imqar tarf il-libsa;
għalissa ħallini nemmen
li l-icken kuntatt miegħek jagħtini s-saħħa;
għalissa ħallini nemmen
li mument wieħed li fih nersaq lej k
ifejjaq mard li jkun ilu fuqi s-snin.

It-Tlieta, 9 ta' Lulju 2019

Ġesù

dar l-ibliet kollha u l-irħula
jgħallem fis-sinagogi,
ixandar l-Evangġelju tas-Saltna,
u jfejjaq kull xorta ta' mard
u 'l kull min kien nieqes
minn saħħtu.

Ra n-nies

u tħassarhom,

għax kienu mdejqa u mitluqa

bħal nagħaġ bla ragħaj.

Imbagħad qal lid-dixxipli tiegħu:

“Il-ħsad huwa kbir,

iżda l-ħaddiema ftit.

Itolbu mela lil Sid il-ħsad

biex jibgħat ħaddiema

għall-ħsad tiegħu!”

*Mill-Evangġelju skont San Mattew,
kapitlu 9, versi 35-38*

220

“Kliem Ġesù jeħodna
għal għarrieda, għax ilkoll nafu
li hemm proċess sħiħ li wieħed
irid isegwi: l-ewwel trid taħrat,
imbagħad tiżra' u tkabbar, biex,
meta jasal il-waqt, tkun tista' tigbor
ħsad abbondanti. Ġesù iżda jinsisti
li 'l-ħsad huwa kbir'. Imma min
ħadem biex ikollna riżultat bħal
dan? Twegiba waħda biss hemm:
Alla. Huwa ċar li l-għalqa li dwarha
qed jitkellem Ġesù hija l-umanità,
aħna. U l-azzjoni effikaċi li tagħti
frott kotran hija l-grazzja ta' Alla,
jigifieri, komunjoni Miegħu.”

PAPA FRANĠISKU, *Messaġġ*, Jum Dinji ta' Talb
għall-Vokazzjonijiet 2014, 15 Jannar 2014

*Konvint
li anki llum
il-ħsad ta' Alla
huwa kbir?*

*InħalliH
ideffisni fih?*

Ħafna x'taħsad

Fl-għalqa tiegħek, li hija aħna, Mulej,
hemm ħafna x'taħsad;
u dan grazzi għalik.

Fl-għalqa tiegħek
hemm ħafna tajjeb x'joħroġ għad-dawl,
u dan grazzi għalik.

Fl-għalqa tiegħek
hemm ħafna frott x'jingabar;
u dan grazzi għalik.

Fl-għalqa tiegħek
m'hemmx x'jinkisbu ħlief riżultati li jgħaġġbuk;
u dan grazzi għalik.

Ma nafx x'taralna, Mulej,
biex tagħżel li ddeffes lilna f'dan il-ħsad,
biex tagħmilna ħaddiema fil-ħsad tiegħek.
Imma mħabbtek hekk tirraġuna!

L-Erbgħa, 10 ta' Lulju 2019

Ġesù sejjaħ lejħ it-tnax-il dixxiplu tiegħu, u tahom is-setgħa fuq l-ispirti ħżiena, u jfejqu kull xorta ta' mard. L-ismijiet tal-apostli huma: l-ewwel Xmun, jgħidulu Pietru, u ħuh Indrì, u Ġakbu ta' Zebedew, u ħuh Ġwanni, Filippu u Bartilmew, Tumas u Matthew il-pubblikan, Ġakbu ta' Alfew, u Taddew, Xmun il-Kanani, u Ġuda l-Iskarjota, li mbagħad ittradieh. Lil dawn Ġesù bagħathom b'dawn l-ordnijiet: "Taqbdux triq il-pagani, u tidħlux f'belt tas-Samaritani; imma qabel xejn morru fittxu n-nagħaġ il-mitlufa tad-dar ta' Izrael. Intom u sejrini, xandru u għidu li s-Saltna tas-Smewwiet waslet."

*Mill-Evangġelju skont San Matthew,
kapitlu 10, versi 1-7*

221

"Il-fatt li huwa Ġesù li 'sejjaħ',
li'tahom is-setgħa,
'li bagħathom b'dawn l-ordnijiet'
jagħmel minn Ġesù
ċ-ċentru tal-azzjoni missjunarja
tat-Tnax.

Dak li huma jwettqu
jirradja minn dan iċ-ċentru;
fl-azzjoni tagħhom hemm
il-preżenza u l-ħidma ta' Ġesù.
L-Apostli ma jħabbru xejn
li huwa tagħhom.
Huma jitekllmu u jaġixxu bħala
persuni mibgħutin minn Ġesù,
bħala messagġjiera tiegħu."

PAPA FRANĠISKU,
Angelus, 15 Lulju 2018

*Kristu
l-protagonista
jew jien?*

*Il-Bxara t-tajba
nħalliha
bxara tiegħu?*

Messaġġiera

Huwa Int, Mulej,
li ssejħilna - bħala mgħammdin -
biex nagħtu xhieda tal-Evangġelju tiegħek
fl-ambjenti kollha tal-ħajja li nkunu fihom.
U għalhekk nitolbuk tgħinna niftakru:
li din ix-xhieda trid tibda fik
u tintemm fik;
li l-Aħbar it-tajba hija Int,
mhux aħna;
li aħna ma nħabbru xejn li huwa tagħna;
li l-inizzjattiva hija dejjem tiegħek,
mhux tagħna;
li aħna m'aħniex ħlief messaġġiera
li jirradjaw lilek,
li jirradjaw il-fidwa li ksibtilna,
li jirradjaw imħabbtek.

Il-Ħamis, 11 ta' Lulju 2019

Ġesù, lit-Tnax kompli jagħtihom dawn l-ordnijiet: “Fejqu l-morda, qajjmu l-mejtin, fejqu l-lebbużi, keċċu x-xjaten. B’xejn ħadtu, b’xejn agħtu. Tfittxux li jkollkom flus fuqkom, la tad-deheb, la tal-fidda u lanqas tar-ram; u la ħorga għat-triq, la żewġ ilbiesi, la qrieq u lanqas ħatar, għax il-ħaddiem ħaqqu ħobżu. Fil-belt jew raħal fejn tidħlu, araw ikunx hemm min jixraqqu tmorru għandu, u ibqgħu f’daru sa ma titilqu minn hemm. Meta tidħlu f’dar, sellmu lin-nies tagħha, u jekk tkun dar li jixirqilha, ħa jiġi fuqha s-sliem tagħkom.”

*Mill-Evangġelju skont San Mattew,
kapitlu 10, versi 8-13a*

222

“Meta Ġesù jibgħat lil tiegħu f’missjoni, donnu iktar moħħu kif se ‘jneżzagħhom’ milli kif se ‘jlibbishom’! Min mhuwiex umli u fqir, min mhuwiex maqtugħ mill-għana u mill-poter, u - fuq kollox - min mhuwiex maqtugħ minnu nnifsu, ma jixbahx lil Ġesù. Id-dixxiplu jimxi fit-triq tiegħu f’din id-dinja b’dak li hu essenzjali għall-mixja, imma b’qalbu mimlija mħabba.”

PAPA FRANĠISKU,
Udjenza Ġenerali, 28 Ġunju 2017

*Hajti
biex inhi
armata?*

*X'għandi x'nofri
biex jithabbar
l-Evangeliġu?*

Zarmat

Biex inxandar lilek, Mulej,
Inti ma tridni nkun mgħammar b'xejn
ħlief bik.

Biex inwassal lilek
Inti ma tridni nkun mimli b'xejn
ħlief bil-qawwa tiegħek.

Biex ngħaddi lilek
Inti ma tridni nkun armat b'xejn
ħlief b'imħabbtek.

Għalhekk, Mulej,
neżżagħni minni nnifsi,
minn dak li jtaqqalni,
minn dak li ma jħallinix ħieles,
minn dak li jfixkilni milli nimxi bil-kriterji tiegħek,
minn dak li jtellifni milli nkun bħalek,
minn dak li ma jħallinix inwassal lilek.

Il-Ġimgħa, 12 ta' Lulju 2019

Ġesù qal lill-Appostli tiegħu:
"Ara, jiena qed nibgħatkom
b'hal nagħaġ qalb l-ilpup ...
Oqogħdu attenti mill-bnedmin!
Għax għad jerħukom f'idejn
il-qrati, jagħtukom is-swat
fis-sinagogi tagħhom, itellgħukom
quddiem gvernaturi u slaten
minħabba fija, biex tagħtu
xhieda quddiemhom u quddiem
il-pagani. Iżda meta jerħukom
f'idejhom, tinkwetawx ruħkom
kif se titkellmu jew x'se tgħidu,
għax dak il-ħin stess jingħatakom
xi jkollkom tgħidu ...
U lilkom kulħadd isir jobgħodkom
minħabba f'ismi."

*Mill-Evangjelju skont San Mattew,
kapitlu 10, versi 16a. 17-19. 22a*

223

"Meta Ġesù jibgħat lid-dixxipli
f'missjoni, ma joqgħodx jimlielhom
moħħhom b'kastelli fl-arja ta'
suċċess faċli; bil-maqlub, iwissihom
li t-tħabbira tas-Saltna ta' Alla
dejjem se jkun hemm min hu
kontriha; anzi jgħidilhom
li kulħadd isir jobgħodhom
minħabba fih. L-Insara jhobbu, imma
mhux dejjem huma maħbuba.
Ġesù mill-ewwel ipogġina
quddiem din ir-realtà: xi ffit jew
wisq, l-istqarrija tal-fidi ssir f'kuntest
ta' ostilità. Għalhekk l-Insara
huma rġiel u nisa kontra l-kurrent."

PAPA FRANĠISKU,
Udjenza Ġenerali, 28 Ġunju 2017

*Id-dizappunti
fit-tħabbir
tal-Evangjelju
jaqtgħuli qalbi?*

*Ġieli nċedi
għat-tentazzjoni
biex qalb l-ilpup
inkun lupu?*

Mhux kastelli fl-arja

Li tilqa' s-Saltna ta' Alla, Mulej,
mhijiex xi ħaġa faċli;
iktar faċli tilqa' s-saltna tad-dinja.
Li tħabbar is-Saltna ta' Alla
daqshekk ieħor mhijiex faċli,
għax mhuwiex żgħir iċ-ċans
li din it-tħabbira ma tigix milqugħa.
Mhux talli hekk,
talli minħabba fiha
se jkun hemm ukoll min ma jaħmilniex.
U għalhekk Inti tgħidilna l-affarijiet kif inhuma:
tgħidilna biex ma nibnux kastelli fl-arja;
tgħidilna biex ma nistennewx xi suċċess fil-pront;
tgħidilna biex ma naqtgħux qalbna
meta nħossuna nagħżqu fl-ilma.
L-importanti hu li nibqgħu nagħaġ.

Is-Sibt, 13 ta' Lulju 2019

Ġesù qal lill-Appostli: "M'hemmx dixxiplu aqwa mill-imgħallem, anqas ilsir aqwa minn sidu. Biżżejjed għad-dixxiplu jekk joħroġ jixbah lill-imgħallem tiegħu u l-ilsir lil sidu. Jekk lil sid id-dar tawh il-laqam ta' Begħelżebul, kemm aktar lin-nies ta' daru! ... Għalhekk la tibżgħux minn dawk li joqtlu l-ġisem bla ma jistgħu joqtlu r-ruħ ... Żewġ għasafar tal-bejt mhux b'ħabba jinbiegħu? U b'danakollu anqas wieħed minnhom ma jaqa' fl-art mingħajr ir-rieda ta' Missierkom ... Mela xejn la tibżgħu: intom aqwa minn ħafna għasafar tal-bejt."

*Mill-Evangġelju skont San Mattew,
kapitlu 10, versi 24-25. 28a. 29. 31*

224

"Id-dixxiplu hu msejjaħ biex ifassal ħajtu fuq dik ta' Kristu, li kien persegwitat mill-bnedmin, ħass iċ-ċaħda, l-abbandun u l-mewt fuq is-salib ... Id-diffikultajiet u t-tribulazzjonijiet jiffurmaw parti mill-opra tal-evanġelizzazzjoni, u aħna msejħin biex fihom nivverifikaw kemm huma awtentiċi l-fidi u r-relazzjoni tagħna ma' Ġesù. Irridu nqisu dawn id-diffikultajiet bħala possibilità biex inkunu aktar missjunarji, biex inkabbru fina dik il-fiduċja f'Alla, Missierna, li qatt ma jabbanduna lil uliedu fil-waqt tat-tempesta."

PAPA FRANĠISKU, *Angelus*, 25 Ġunju 2017

*Għandi
xewqa ta' veru
li nixbah
lil Kristu?*

*Fiex nixtieq
li nixbhu
l-iktar?*

Li noħroġ tixbhu

Kemm nixtieq, Mulej,
li noħroġ nixbhek:
nixbhek fl-istil tal-ħajja tiegħek;
nixbhek fil-mentalità tiegħek;
nixbhek fir-rabta li Inti għandek mal-Missier;
nixbhek fil-fiduċja li Inti għandek fiH;
nixbhek fil-fedeltà li Inti għandek lejH;
nixbhek fit-telqa assoluta li Inti għandek
f'idejn il-Missier, l-aktar fit-tbatija;
nixbhek fl-imħabba li Inti għandek għall-bniedem;
nixbhek fil-valur kbir li Inti tagħti lil kull bniedem;
nixbhek fil-post speċjali li Inti għandek f'qalbek
għal min jeħtieġ il-fejqa tiegħek;
nixbhek fil-preferenza li Inti tagħmel mal-fqir
u maċ-ċkejken.
Jalla noħroġ nixbhek, Mulej!